

याकूबक काँथ

इसहाकाँक च्याल

(उत्पत्ति २५:१६-२८)

यौ इसहाकक इतिहास छु, जो इब्राहीमक च्यल छी। जब इसहाक चालीस सालक हौ, तब वील रिबकाक दगाड़ ब्या करौ। वीक कवे नॉनतिन नि छी। यैक लिजी इसहाकल प्रभु परमेश्वर धै प्रार्थना करी कि वीक औलाद हो। प्रभुल वीक प्रार्थना सुणी और रिबका अड-भारि भै।

जब रिबका अड-भारि छी, तब वीक पेट मिं द्वी जौयां च्याल छी, जो वीक पेट मिं झगड़ करछी। यौ कारणल रिबकाल प्रभु परमेश्वर धै प्रार्थना करिबेर कौ, "म्यर दगाड़ यस किलै हुणौ?" प्रभु परमेश्वरल कौ, "त्यर पेट मिं द्वी च्याल छिन जनर वंशल द्वी अलग-अलग राज बणाल, और उनर बीच मिं झगड़ ह्वल। एक दुसर हबेर जादा ताकतबर ह्वल, और टुल च्यल नॉनकि सेवा करल।"

जब रिबकाक नॉनतिन हुणक बखत आ, तब वील जौयां च्यालों कै जनम दे। ज्यठ च्यलक रंग लाल छी और वीक आड मिं बाव छी। उनुल वीक नाम एसाव धरौ। उबखतै दुसर च्यल लै पैद हौ। और वील पैलिवाँलकि ऐड़ी कै थॉम रॉखछी। यैक लिजी उ च्यलक नाम याकूब धरौ, जैक अर्थ छु "ऐड़ी थॉमणी"। इनर जनमक बखत इनर बौज्यू इसहाक साठ सालक छी।

टुल हबेर एसाव एक बढिया शिकारि बणौ। उ मैदानों मिं रुण भल मानछी। लेकिन याकूब शांत मैस छी जो आपण तम्बू मिं रुंछी। इसहाक एसाव कै जादे भल मानछी। जो जानवरों कै एसाव मारि ल्युंछी, इसहाक वीक शिकार भल मानछी। पर रिबका याकूब कै जादे भल मानछी।

एसाव आपण ज्यठ हुणक हक बेचुं

(उत्पत्ति २५:२६-३४)

एक दिन जब एसाव शिकार करिबेर वापिस आ, तब उ थॉक रौछी और उकें भौत जादे भूक लै लागि रैछी। उ बखत याकूब दाव पकूणौछी। यैक लिजी एसावल याकूब धें कौ, "भुला, भुकल म्यार हात-खुट काम नि करणाय। तु तौ दाव मिंबे थ्वाड़ मिक्कें दी दे।" लेकिन याकूबल कौ, "यैक बदाव मिं तु आपण ज्यठ हुणक हक मिक्कें दी दे।" तब एसावल कौ, "अगर मी भुकल मरि जानू, तब म्यर ज्यठ हुणक हकल मिक्कें के पैद ह्वल?" लेकिन याकूबल कौ, "पैली वैद कर कि तु आपण तौ हक मिक्कें द्यलै।" यैक लिजी एसावल याकूब धें वैद करौ। इसिक एसावल आपण ज्यठ हुणक हक याकूब कें सांट दे।

तब याकूबल एसाव कें र्वट और दाव खॉणक लिजी दे और वील खै-पी करौ। इसिक एसावल यौ दिखा कि वील आपण ज्यठ हुणक हक तुच्छ समझौ।



याकूबक एसाव दगाड़ सौद

इसहाक आखिरी आशीश दिन चां

(उत्पत्ति २७)

जब इसहाक बुड़ हौ तब उ के नि देखछी। एक दिन वील आपण ज्यठ च्यल एसाव कें बुलैबेर कौ, "च्यला!" और वील जबाब दे, "बौज्यू, के कूणाछा, मी तुमर लिजी के करूं?" वील कौ, "च्यला देख, आँब मी भौत बुड़ है गयूं। और है सकुं कि मी कभतै लै मरि जूं। यैक लिजी तु धनुष-बाण लिबेर म्यर लिजी शिकार मारि ल्या। और जस मी भल माननू उस उकें पकै ल्या। तब मी उकें खैबेर तुकें आखिरी आशीश द्यूल।" तब एसाव शिकार करणक लिजी गो।

रिबकाकि चतुराइ

लेकिन वीक इज रिबकाल उनेर बात सुण हैछी। यैक लिजी रिबकाल याकूब कें बुलैबेर कौ, "सुण, मील त्यर बौज्यू कें त्यर भै धें यस कूण सुणौ,

कि तु म्यर लिजी शिकार मारि ल्या, और उकै पकैबेर मिक्के दे, और मी उकै खैबेर तुकै आशीश द्यूल। यैक लिजी च्यला, ध्यानल सुण, जस मी कूनू, तु उस कर। तु आपण बाकरों मिं बे द्वी बकारॉक कलबलान पॉठ ल्या, तब मी उनुकै उस पकूल जस त्यर बौज्यू भल माननी। जब तु पकाई शिकार लिबेर आपण बौज्यूक पास जालै तब उं तुकै आशीश द्याल।" तब याकूबल आपणि इज धै कौ, "लेकिन इजा, म्यर भैक आड मिं तो खूब बाव छन पर म्यर आड मिं न्हैतिन। अगर बौज्यू मिक्के चाल, तब उं समझि जॉल कि मी एसाव न्हैतियूं, और उं मिक्के आशीशक बदाव मिं फिटकार जरूड द्याल, किलैकि मी उनर दगाड़ चल्लाकी करणयूं।" लेकिन रिबकाल उधै कौ, "अगर यस हवल, तब उ फिटकार मि पर आओ। तु जा, और बकार ल्या।"

तब याकूबल बकार लैबेर आपण इज कैं दे और वील इसहाकक लिजी उनर शिकार पका। तब रिबकाल एसावक लुकुड़ याकूब कैं पैरैबेर वीक गव और हातों मिं सब जाँग बकरकि खाल लपेटि दे। वीक बाद रिबकाल पकाई शिकार और र्वाट याकूब कैं दे।

नकली एसाव

तब याकूबल जैबेर कौ, "बौज्यू"। वील पुछौ, "च्यला, तु को छै?" याकूबल कौ, "मी तुमर ज्यठ च्यल एसाव छूं। तुमुल जे मिधै मगै रॉखछी, उ मी लै रयूं, तुम पैली भैबेर यौ शिकार खाओ, जकै मी तुमर लिजी पकैबेर लै रयूं। वीक बाद मिक्के आशीश दिया।" पर इसहाकल आपण च्यल धै कौ, "तुकै इदुक जल्दी शिकार कां मिलौ?" वील जबाब दे, "प्रभु परमेश्वरल मिक्के शिकार जल्दी दिखै दे।" फिर इसहाकल याकूब धै कौ, "च्यला, म्यर पास आ, जैल मी तुकै पछ्याण सकूं। अगर मी तुकै छुडुंल तब मी जाणि ल्यूल कि तु एसाव छै।" तब याकूब आपण बौज्यूक पास गो। इसहाकल उकै हातल चैबेर कौ, "तेरि अवाज तो याकूबकि जसि छु, पर त्यार हात एसावक चारि छन।" वील दुबार पुछौ, "के तु सांचि मिं म्यर च्यल एसावै छै?" याकूबल कौ "होई, मी छूं।"

तब इसहाकल कौ, "च्यला, खाँण ल्या। मी यौ खाँण खैबेर तुकै आशीश द्यूल।" तब याकूबल खाँण और अंगूरक रस आपण बौज्यू कैं दे।

खै-पीबेर इसहाकल कौ, "म्यर नजिक ऐबेर मिक्के प्यार कर।" और वील उकै प्यार करौ। इसहाकल एसावकि लुकुडोंक खुशबु सुडबेर याकूब धै कौ, "अहा, म्यर च्यलकि खुशबु कतुक भलि छु, जस गाड़ॉन बे उं यौ प्रभु

परमेश्वरक जरियल बरदान पाल। प्रभु परमेश्वर तुकें खूब द्यो दियो, जैल तुकें खूब अन्न मिलो, और त्यर गड़ों मिं खूब अंगूर हो जैल तुकें खूब रस मिलो। सब मैस तेरि सेवा करो, हरेक देश तुकें पैलाग करो। तु आपण सब परिवार वॉलोक मुखिया बणलै, और उं त्यर हुकुम मानॉल। हरेक मैस जो तुकें फिटकार द्यल, उकें फिटकार, और जो तुकें आशीश द्यल उकें आशीश मिलेलि।"

ऑब असली एसाव पुजुं

इसहाक बे आशीश पैबेर याकूबक जाणक ठिक बाद एसाव शिकार मारिबेर वापिस आ। उ आपण बौज्युक पसंदक शिकार पकैबेर ल्या। वील आपण बौज्यु धैं कौ, "बौज्यु, ओ बौज्यु, तुम भैबेर यौ शिकार खाओ, मी यौ तुमर लिजी पकै लैरयूं। यैक बाद तुम मिक्कें आशीश दिया।" लेकिन इसहाकल उधैं कौ, "तु कौ छै?" वील कौ, "तुमर च्यल एसाव छूं।"

यौ सुणिबेर वील जोरल कॉम-कामिबेर कौ, "तब उ को छी, जो पैली खाँण लिबेर म्यर पास आ? और मील खाँण खैबेर उकें आशीश लै दी हैली। और ऑब मी उकें वापिस नि ली सकन।" यौ सुणिबेर एसावल भौत लाचार हबेर कौ, "यौ सब मी के नि जाणन, तुम मिक्कें लै आशीश दियो, बस!" लेकिन वील कौ, "च्यला, त्यर भै मिक्कें ध्वक दिबेर त्यर हिस्सक आशीश कैं ली जानै रौ।"

एसावल कौ, "वीक नाम याकूब छु, जो कि वीक लिजी बिल्कुल ठिक छु। सांचि मिं उ ध्वकबाज छु। पैली वील ध्वक दिबेर म्यर ज्यठ हुणक हक लै ली हैछी, पर आज फिर वील म्यर हिस्सक आशीश लै ली है। किलै तुमुल म्यर लिजी क्वे आशीश नि धरि रॉखी?"¹ इसहाकल कौ, "नै, ऐल म्यर पास तुकें दिणक लिजी क्वे आशीश न्हैं। मील उकें तुमर मालिक बणै हैलौ और सब परिवारवाँल वीक सेवा करॉल। और मील उकें अंगूरक बगीचोंक दगाड़ अन्नक गड़ोंक मालिक हुणक आशीश लै दी हैलौ। ऑब मी तुकें के द्यूं?"

लेकिन एसाव आपण बौज्यु धैं मांगनै रौ, "बौज्यु, के तुमर पास यक्कै आशीश छी? तुम मिक्कें लै क्वे नै क्वे आशीश जरूड़ दिया।" यौ सुणिबेर इसहाकल उधैं कौ, "तु मेरि यौ बात सुण, तेरि पास क्वे उपजाउ जाँग नि हो और तुकें खेतिक लिजी द्यो लै नसीब नि हो। तु हमेशा दुसॉर मैसोंक दगाड़ लड़नै-झकड़नै रौलै, और तु आपण भैक दास ह्वलै। लेकिन आखिरकार तु यौ सब बातोंक खिलाफ एक दिन जिति जालै।"

¹ याकूबक मतलब ध्वक दिणिवाँल जस लै छु।

एसाव याकूब कै मारण चां

यौं सब घटनाक बाद एसाव याकूबक दगाड़ भौतै नफरत करछी। और वील मन-मनै सोचौ कि बौज्यूक मरणक बाद मी याकूब कै मारि द्यूंल। लेकिन कसिकै रिबकाल एसावकि यौ बात सुणी। यैक लिजी वील याकूब धैं कौ, "सुण, त्पर भै एसाव तुकै मारणी छु। यैक लिजी जस मी कुंनु उस्सै कर। म्पर भै लाबान हारान मिं रुं। तु वीक पास जा और वैं लुक रये। जब तलक त्पर भैक गुस्स नि थॉमीन, तब तलक तु वैं रये। थ्वाड़ बखतक बाद जब त्पर भै यौ बात कैं भुल जाँल कि त्वील वीक दगाड़ के करौ, तब मी तुकै बुलूणक लिजी आपण नौकर भेजुंल। ऐल तु जा, किलैकि मी यककै दिन मिं आपण द्विवै च्यालों कैं बर्बाद हुण नि देखि सकन।"

याकूब ब्या करणक लिजी जाणौ

(उत्पत्ति २७:४६-२८:५)

यैक लिजी रिबकाल इसहाक धैं कौ, "तुमर च्यल एसावल हित्ती देशकि चेलियोंक दगाड़ ब्या करि हैलौ। उं स्यैणियों कैं देखिबेर म्पर खून खौलण भै जां। अगर याकूब लै यौं चेलियों मिं बे कैकै दगाड़ ब्या करल, तब यौ हबेर भल हुंछी कि मी मर जांछी।" यैक लिजी इसहाकल याकूब कैं बुलैबेर उकै हुकुम दिबेर कौ, "तु कनानी चेलिक दगाड़ ब्या बिल्कुल झन करिये। यैक लिजी तु पददन-अरामक तरफ आपण बुब बतूएलक घर जा। वां त्पर मम लाबान रुं, और तु वीक क्वे लै चेलिक दगाड़ ब्या करि लिए। सर्व शक्तिमान परमेश्वर तुकै भौत च्याल दियो जैल तु एक महान देशक कुल पिता हो। जसि आशीश वील इब्राहीम कैं देछी, उस्सै उं तुकै और त्पर नॉनतिनों कैं लै दियो। और तेरि ऊणिवालि पुशतों कैं यौ जांगक मालिक हमेशाक लिजी बणै दियो, जां तुम आज परदेशियोंक चारि रुणाछा, जस उनुल इब्राहीम धैं वैद करि राँखछी।"

यौ समझैबेर इसहाकल याकूब कैं वीक मम लाबानक पास भेजौ।

परमेश्वर याकूबक दगाड़ वैद करनी

(उत्पत्ति २८:१०-२२)

याकूब बेशेबा छोड़िबेर हारान न्है गो। सफरक दौरान ब्याव बखत उ आपण ख्वर एक ढुड मिं धरिबेर सितण लागौ। और रात वील स्वीण मिं देखौ कि एक सीढ़ि धरति बे स्वर्ग तलक पुजि रे, और वीमिं स्वर्गदूत तलि-मलि हिटणई।

फिर प्रभु परमेश्वरल वीक सामण ठाँड़ हबेर कौ, "सुण, मी त्यर बुब इब्राहीम और त्यर बौज्यू इसहाकक परमेश्वर छूं। मी तु और त्यार वंशजों कै उ जाँग द्यूल जां तु से रौछिये। त्यार वंशज इतुक जादे ह्वाल, जतुक कि धरति मिं मॉटक कण छिन। उं पूरब, पश्चिम, उत्तर और दक्षिण सब जाँग मिं फैलॉल, और धरतिक हरेक परिवार त्यर और त्यार वंशजोंक कारणल आशीश पाल।

मी त्यर दगाड़ै छूं और तेरि हिफाजत करुल। मी तुकै यौ जाँग मिं वापिस लौटैबेर लूल, और मी तुकै तब तलक नि छोडुंल, जब तलक मी तुकै यौ सब नि दी द्यूल।"

जब याकूब नीन बे उठौ तब कूण लागौ, "अरे, यौ जाँग मिं प्रभु परमेश्वर छन, और यौ मिकै मालुम नि छी!" वील डरिबेर कौ, "यौ भौत पवित्र जाँग छु। यां परमेश्वरक घर छु और यौ स्वर्गक द्वार लै छु।" वील उ दुड कै जमिं उ से रौछी उकै टिपिबेर एक फेर मिं ठाँड़ करिबेर वीमिं तेल खितौ। इसिक वील उकै परमेश्वरक लिजी आपण यादगारिक खंभ बणा।

पैली उ जाँगक नाम लूज छी लेकिन याकूबल वीक नाम बेतेल धरौ, जैक अर्थ छु "परमेश्वरक घर"। तब याकूबल कौ, "अगर परमेश्वर म्यर दगाड़ रौल और जां लै मी जानू वां मेरि हिफाजत करौल, मिकै खॉणक लिजी र्वट और पैरणक लिजी लुकुड़ द्याल, और अगर मी शांतिल आपण बौज्यूक पास लौटुंल, तब उं म्यर प्रभु परमेश्वर ह्वाल। यौ जाँग जां मील यौ दुड ठाँड़ करि रॉखौ, यौ परमेश्वरक पवित्र जाँग ह्वेलि यां मैस उनर अराधना करौल। और जे लै परमेश्वर मिकै द्याल, वीक दसूं अंश मी लै परमेश्वर कै द्यूल।"